

आकाशवाणी नागपूर,  
प्रादेशिक वृत्त विभाग  
प्रादेशिक बातम्या (मराठी - वेळ सायंकाळी ०६.४५)  
मंगळवार, दिनांक १७ ऑक्टोबर २०१७

आकाशवाणी, नागपूर.

काही ठळक बातम्या ....

1. आयुर्वेद ही केवळ उपचार पद्धती नसून ती पर्यावरणपूरक आणि शाश्वत जीवन पद्धती असल्याचं पंतप्रधान श्री. नरेंद्र मोदी यांचं प्रतिपादन.
  2. राज्य सरकारची छत्रपती शिवाजी महाराज शेतकरी सन्मान योजना अंतर्गत महाकर्ज माफी.
  3. गर्भवती आणि स्तनदा मातांना आरोग्य आणि पोषणाची मुलभूत गरज भागवण्यासाठी पाच हजार रुपये देण्यात येणार.
- आणि
4. राज्यातल्या १८ जिल्ह्यातल्या तीन हजार ६६६ ग्रामपंचायतीच्या निवडणुकीत मतदारांचा संमिश्र कौल दिसून आला.

.....

आयुर्वेद ही केवळ उपचार पद्धती नसून ती पर्यावरणपूरक आणि शाश्वत जीवन पद्धती असल्याचं प्रतिपादन पंतप्रधान श्री. नरेंद्र मोदी यांनी केलं आहे. आपल्या देशाचा इतिहास आणि समृद्ध वारशाच्या बळावरच आपला देश प्रगतीची वाटचाल करू शकेल, असं सांगून ते पुढं म्हणाले, की प्रत्येक जिल्ह्यात किमान एक आयुर्वेद पद्धतीनं उपचार करणारं रुग्णालय सुरू करण्याची आयुष मंत्रालयाची योजना असून, आतापर्यंत अशी ५६ रुग्णालयं देशाच्या विविध भागांमध्ये कार्यान्वित करण्यात आली आहेत. आजच्या आंतरराष्ट्रीय आयुर्वेद दिनाचं औचित्य साधून नवी दिल्लीत उभारण्यात आलेल्या अखिल भारतीय आयुर्वेद संस्थेच्या इमारतीचं उद्घाटन आज पंतप्रधानांच्या हस्ते झालं, त्यावेळी ते बोलत होते. आयुष मंत्रालयाच्या वतीनं अखिल भारतीय आयुर्विज्ञान संस्थेच्या धर्तीवर देशात प्रथमच ही सर्वोच्च संस्था कार्यान्वित करण्यात आली असून, त्यायोगे आयुर्वेदाचं परंपरागत ज्ञान अद्ययावत चिकित्सा तंत्रज्ञान आणि उपकरणांचा सुयोग्य मेळ घालणं शक्य होईल. आयुर्वेदाच्या या शिखर संस्थेला उभारणीनंतर थोड्याच कालावधीत राष्ट्रीय आणि आंतरराष्ट्रीय स्तरावर मोठी मान्यता मिळाली आहे. रुग्णांना गुणवत्तापूर्ण उपचार मिळवून देण्यासोबतच आयुर्वेदिक उत्पादनांचा दर्जा प्रभाव आणि सुरक्षितता सुनिश्चित करण्याच्या दृष्टीनं संशोधनाला चालना देणं, तसंच, नवे मानदंड प्रस्थापित करणं त्यायोगे शक्य होत आहे.

.....

आज धनत्रयोदशी तसंच, आज धनवंतरी जयंती देखील साजरी करण्यात येत आहे. आरोग्य हेच खरं धन आहे, असं जे वास्तव आपल्याला नेहमी सांगण्यात येतं याला अनुसरूनच धनत्रयोदशी आणि धनवंतरी जयंतीचा योगायोग समजला पाहिजे. आपल्या देशात धनवंतरीला विशेष स्थान आहे. धनवंतरी हा कोणी किरकोळ वैद्य किंवा डॉक्टर नव्हता तर तो एक श्रेष्ठ दर्जाचा वैद्यकीय संशोधक होता. त्यामुळच भारतीय समाजात धनवंतरीला एक आदराचं स्थान प्राप्त झालं आहे. त्याला आयुर्वेदाचा जनक मानलं जातं. आज घरातील सर्व लहानथोर मंडळी तेल, उटणं लावून अंधोळ करतात. आज घराघरात लक्ष्मीची पुजा केली जाते. व्यापारी लोक चोपडी पूजन करतात. तसंच, घरातील अवजारं, हत्यारं, सोने, नाणे यांचीही पूजा करतात. देवाला धणे आणि गुळाचा नैवेद्य दाखवला जातो. दरम्यान, नागपूर इथं ही धनत्रयोदशीचं औचित्य साधून बाजारपेठेत अमाप गर्दी झाली आहे. बाजारपेठाही वेगवेगळ्या प्रकारचे दिवे, आकाशकंदील आणि सजावटीच्या साहित्यानं फुलून गेल्या आहेत. व्यापाऱ्यांनीही गिऱ्हाइकांसाठी अद्ययावत वस्तू विक्रीस ठेवल्या असून ग्राहकांच्या मागण्या पूर्ण करण्यावर त्यांचा भर आहे. दागिन्यांसाठी प्रसिद्ध असलेल्या नागपूर इथल्या काही सोने विक्रेत्यांनी दिवाळीनिमित्त वेगवेगळ्या दागिन्यांच्या खरेदीवर आकर्षक सवलती ही दिल्या आहेत. ऑनलाईन खरेदीला ग्राहक प्राधान्य देत असून, या सोने विक्रेत्यांनी ग्राहकांसाठी तशी व्यवस्था ही उपलब्ध करून दिलेली आहे.

.....

राज्य सरकारनं छत्रपती शिवाजी महाराज शेतकरी सन्मान योजना अंतर्गत महाकर्जमाफी दिवाळीपूर्वी शेतकऱ्यांना देण्याच्या आपल्या आश्वासनाची पूर्तता करण्यासाठी युद्ध पातळीवर तयारी सुरू केली आहे. उद्या शेतकऱ्यांचा प्रातिनिधिक सन्मान प्रत्येक जिल्ह्याच्या ठिकाणी केला जाणार आहे. कर्जमाफीला पात्र ठरलेल्या शेतकऱ्यांपैकी काहीना प्रातिनिधिक स्वरूपात समारंभपूर्वक प्रमाणपत्र देण्याचा कार्यक्रम जिल्हाधिकारी कार्यालय, भंडारा इथं उद्या आयोजित करण्यात आला आहे. राज्य सरकारनं छत्रपती शिवाजी महाराज शेतकरी सन्मान योजना अंतर्गत ३४ हजार कोटीची आतापर्यंतची सर्वात मोठी महाकर्जमाफी राज्यात शेतकऱ्यांना दिली आहे.

.....

राज्यातल्या दुष्काळग्रस्त भागातील शेतकऱ्यांना उद्यापासून कर्जमाफीला सरकार सुरवात करणार असून दहा लाख शेतकऱ्यांच्या बँकेच्या खात्यावर ते भरले जातील आणि येत्या महिनाभरात ७७ लाख शेतकऱ्यांच्या खात्यात पैसे भरून कर्जमाफीचा विषय निकालात काढू असं आज मुख्यमंत्री देवेंद्र फडणवीस यांनी मुंबई इथल्या वर्षा बंगल्यावर पत्रकारांशी बोलताना सरकारची भूमिका स्पष्ट केली. राज्यात ग्रामपंचायतीच्या निवडणुका पार पडल्या असून, निकाल हि लागले आहेत. भाजपाचे सर्वात जास्त सरपंच निवडणून येतील असा दावा मुख्यमंत्र्यांनी यावेळी केला. एस.टी. कर्मचाऱ्यांना सातवा वेतन आयोग लागून करणे शक्य नाही, तो लागू केला तर एस.टी.ला डिझेल भरायला पैसे उरणार नाही, अशी भीती मुख्यमंत्र्यांनी यावेळी व्यक्त केली. मात्र यातून तोडगा काढून हा संप लवकरच मिटेल, असं ही मुख्यमंत्र्यांनी सांगितलं. नांदेड महानगरपालिकेच्या निवडणुकीत भाजपची मतांची टक्केवारी वाढली आहेत. मात्र परतीचा प्रवास हे काँग्रेसचे स्वप्न आहे. असा टोला मुख्यमंत्र्यांनी काँग्रेसला लगावला.

.....

गटशेतीमुळं शेती क्षेत्र मोठ्या प्रमाणात उपलब्ध झाल्यामुळं विविध प्रकारचे पीक घेता येते. तंत्रज्ञानासह यांत्रिकीचा वापर करता येत असल्यानं उत्पादनात आणि पर्यायानं उत्पनात वाढ होते परिणामी गटशेती शेतकऱ्यांच्या जिवनात परिवर्तन घडवून आणत असल्याचं प्रतिपादन मुख्यमंत्री श्री. देवेंद्र फडणवीस यांनी जालना इथं केलं. देळेगव्हाण इथं अॅग्रो इंडिया गटशेती संघ पुरस्कृत इंडिको फॉर्मर प्रोड्यूसर कंपनी तर्फे आयोजित १४६ व्या द्वादश मेळाव्यात मुख्यमंत्री बोलत होते. शेतीची उत्पादकता कमी होत आहे कारण शेतीचे लहान-लहान तुकडे होत गेल्यानं शेतीमधील गुंतवणूक कमी झाली, यांत्रिकीचा वापर करणे अवघड झाले. परिणामी शेतकरी कर्जबाजारी झाला यावर गटशेती सारखा पर्याय नसल्याचं सांगून मुख्यमंत्री म्हणाले, देळेगव्हाण इथल्या गटशेती पाहून मनस्वी आनंद झाला. सरकारनं तयार केलेल्या गटशेतीच्या मॉडेलमध्ये देळेगव्हाणचं योगदान महत्वपूर्ण आहे. गटशेती धोरणांतर्गत २०० कोटीचा निधी उपलब्ध करून देण्यात आला असून, शेतकऱ्यांच्या जीवनात परिवर्तन आणणार असल्याचं मुख्यमंत्र्यांनी सांगितलं. शेतकऱ्यांना कर्जमाफी देण्याच्या सरकारच्या निर्णयाची अंमलबजावणी सुरु आहे. उद्यापासून कर्जमाफीचा पहिला हप्ता शेतकऱ्यांच्या खात्यावर जमा करण्यात येणार आहे. या कर्जमाफीचा फायदा राज्यातील गरजू शेतकऱ्यांना होणार आहे. तसंच, उद्यापासून कापूस खरेदी सुरु करण्यात येणार असून, शेतकऱ्यांनी हमी भावापेक्षा कमी भावात व्यापाऱ्यांना कापूस विक्री करू नये.

.....

शहरी आणि ग्रामीण भागात २४ तास वीजपुरवठा व्हावा यासाठी पंतप्रधान श्री. नरेंद्र मोदी यांनी सौभाग्य योजनेची घोषणा केली, यातर्गत राज्याला २४६ कोटी रुपयांचा निधी मिळावा, अशी मागणी ऊर्जा मंत्री श्री. चंद्रशेखर बावनकुळे यांनी केंद्रीय ऊर्जा मंत्री श्री. आर.के. सिंग यांच्याकडे केली. केंद्रीय ऊर्जा मंत्री यांची भेट राज्याचे ऊर्जा मंत्री यांनी घेतली, यावेळी झालेल्या बैठकीत राज्यातील ऊर्जा संदर्भातील अनेक विषयांवर चर्चा झाली. राज्यातील १६६५ गावपाड्यांमध्ये वीजपुरवठा यंत्रणा नसल्याची माहिती देत यापैकी ७१२ वाड्यापाड्यांना दीनदयाळ योजनेतून वीजपुरवठा करण्याचा प्रयत्न आहे. उर्वरित एक हजार २१३ वाड्यापाड्यांमध्ये असलेल्या २५ हजार ६५४ कुटुंबांना वीजपुरवठा करण्यासाठी २४६ कोटीची गरज आहे. सध्या उपलब्ध असलेल्या आकडेवारीनुसार शहरातील २७ हजार ६२ कुटुंबे वीजपुरवठ्यापासून वंचित आहेत. त्यांना सध्या उपलब्ध असलेल्या यंत्रणेतून वीजपुरवठा करण्याचा प्रयत्न आहे. पण अंतर्गत वायरिंगची कोणतीही व्यवस्था या कुटुंबांकडे नाही. या वंचितांना वीजपुरवठा करण्यासाठी आवश्यक असलेली यंत्रणा नाही. नवीन यंत्रणा पुरविण्यासाठी २४६ कोटीची गरज आहे. तसंच, शहरी भागात २७ हजार ६२ गरीब कुटुंबांना २४ तास वीजपुरवठा करण्यासाठी १४ कोटी ३६ लाखांची आवश्यकता असून, सौभाग्य योजनेअंतर्गत या कामासाठी निधी पुरविण्याची मागणी याप्रसंगी श्री. बावनकुळे यांनी केली.

.....

बालके आणि मातांमधील कुपोषणाच्या समस्येचा सामना करण्यासाठी नीती आयोगानं राष्ट्रीय पोषण आहार धोरण ठरविले आहे. त्याचबरोबर आता गर्भवती महिला आणि स्तनदा मातांना आरोग्य आणि आहाराच्या संदर्भातील प्राथमिक अटी पूर्ण केल्यानंतर पाच हजार रुपये रोख देण्यात येतील, असं आयोगाचे उपाध्यक्ष श्री. राजीव कुमार यांनी सांगितलं. पुढच्या तीन वर्षात कुपोषणापासून मुक्ती मिळविण्यासाठी पुरक पोषण आहारासाठी १२ हजार कोटी रुपये अतिरिक्त निधीची तरतुद केली असल्याचं त्यांनी सांगितलं. पोषण आहाराशी संबंधित महत्वाच्या योजना देशातल्या १६२ जिल्हांमध्ये राबविण्यात येत असल्याचंही श्री. कुमार यावेळी म्हणाले.

.....

राज्यातल्या १८ जिल्हातल्या तीन हजार ६६६ ग्रामपंचायतीच्या निवडणुकीत मतदारांचा संमिश्र कौल दिसून आला. गडचिरोली जिल्हाच्या २४ ग्रामपंचायतीपैकी चामोशी तालुक्यातल्या पाच पैकी चार ग्रामपंचायतींमध्ये तसंच, कोटगल ग्रामपंचायतीमध्ये भारतीय जनता पार्टीचे सरपंच विजयी झाले. गोंदिया जिल्हाचे पालकमंत्री श्री. राजकुमार बडोले यांनी दत्तक घेतलेल्या कनेरी गावात नऊ जागापैकी आठ जागा आणि सरपंच पदही कॉंग्रेसनं जिंकलं आहे. सिंधुदूर्ग जिल्हातल्या १५१ ग्रामपंचायतीपैकी समर्थनं ८६, शिवसेनेनं ४०, भाजपानं २१, तर ग्रामविकास आघाडीनं चार ग्रामपंचायतीवर सत्ता मिळवली. सोलापूर जिल्हातल्या तरंगफळ ग्रामपंचायतीच्या सरपंच पदी ज्ञानदेव कांबळे हा तृतीयपंथी उमेदवार निवडून आला आहे. सोलापूर जिल्हातले पहिलेच ते तृतीयपंथी सरपंच आहेत. गडचिरोली इथं पार पडलेल्या जिल्हातील ग्रामपंचायतींच्या सार्वत्रिक निवडणुकीत २६ पैकी १५ ग्रामपंचायतींमध्ये भाजपाचे सरपंच निवडून आल्याचा दावा पक्षाचे जिल्हाध्यक्ष श्री. अशोक नेते यांनी आज पत्रकार परिषदेत केला.

.....

वेतनवाढ आणि अन्य मागण्यांसाठी राज्य परिवहन महामंडळातल्या सुमारे एक लाख कर्मचाऱ्यांनी मध्यरात्रीपासून बेमुदत संप पुकारला आहे. या संपाच्या पार्श्वभूमीवर राज्य सरकारनं खाजगी वाहतूकदारांना प्रवाशाची वाहतूक करायला परवानगी दिली आहे. या संपामुळे ऐन दिवाळी सणासाठी गावी जाणाऱ्या नागरिकांचे हाल झाले आहेत. परिवहन मंत्री श्री. दिवाकर रावते यांनी या संपाबाबत आज बोलताना न्यायालयाच्या निर्देशानुसार हा संप बेकायदेशीर असल्याचं म्हटलं आहे. या संपामागे कॉंग्रेस असल्याचा आरोप त्यांनी केला आहे. नाशिक जिल्हात एस.टी. कर्मचाऱ्यांच्या विविध संघटनांनी पुकारलेल्या बेमुदत संपाला मोठा प्रतिसाद मिळाला असून, सर्व स्थानकांमध्ये बस उभ्या आहेत. कर्मचारी सेना संपात नसल्यानं त्यांनी काही प्रमाणात बस सेवा सुरु करण्याचा प्रयत्न केला. मात्र तो अयशस्वी ठरला. मराठवाडा, विदर्भ आणि अहमदनगरला एस.टी. कामगार संघटनांनी मध्यरात्रीपासून चक्का जाम पुकारला आहे. अहमदनगर, औरंगाबाद, धुळे, वाशिम, रायगड, रत्नागिरी, बीड जिल्हात संपाचा प्रभाव आहे. असं आमच्या प्रतिनिधींनी कळवलं आहे. देशातल्या पहिल्या इलेक्ट्रॉनिक्स क्लस्टरची स्थापना काल औरंगाबाद इथल्या शेंद्रा औद्योगिक वसाहतीत करण्यात आली. चेंबर ऑफ मराठवाडा इंडस्ट्रीज अॅण्ड अॅग्रीकल्चरच्या माध्यमातून सार्वजनिक खासगी भागीदारी तत्वावर उभारण्यात येणाऱ्या देवगिरी इलेक्ट्रॉनिक्स क्लस्टरचं भूमिपूजन उद्योगमंत्री श्री. सुभाष देसाई यांच्या हस्ते काल करण्यात आलं. यावेळी विधानसभा अध्यक्ष श्री. हरिभाऊ बागडे, खासदार श्री. चंद्रकांत खैरे यांच्यासह अन्य मान्यवर उपस्थित होते.

.....

सार्वजनिक बांधकाम खात्याच्या तीन अभियंत्यांच्या घर झडतीत सुमारे २३ लाख रुपयांची मिळकत आढळून आली आहे. लाच लुचपत प्रतिबंधात्मक विभागाच्या वतीनं आज नाशिक इथं ही माहिती देण्यात आली. गेल्या शुक्रवारी एका ठेकेदारकडे रस्ता दुरुस्तीचे देयक देण्यासाठी

सहा लाख रुपयांची मागणी करून त्यापैकी तीन लाख रुपयांची लाच घेतांना कार्यकारी अभियंता देवेद्र पवार तसंच, अजय देशपांडे आणि सचिन पाटील या तिघा अभियंत्यांना पकडण्यात आले होते. त्यानंतर पोलिसांनी त्यांच्या घराची झडती घेतली त्यात तिघांकडे सोने चांदी तसंच, रोख रक्कम अशी सुमारे २३ लाख रुपयांची मालमत्ता आढळली आहे. दरम्यान, यातील दोषी अभियंत्यांना भाजपचे पदाधिकारी वाचविण्याचा प्रयत्न करीत असल्याचा आरोप करीत स्वाभिमानाी शेतकरी संघटनेच्या वतीनं बांधकाम कार्यालयात ठिय्या आंदोलन केलं.

.....  
जेम म्दक